



ഈ ചിരി ഇനി ഓർമ്മ

പത്തനംതിട്ട: മലങ്കര മാർത്തോമ സഭ വലിയ മെത്രാപ്പോലീത്ത ഡോ ഫിലിപ്പോസ് മാർ ക്രിസോസ്തത്തിന്റെ സംസ്കാര ചടങ്ങുകൾ ഔദ്യോഗിക ബഹുമതികളോടെ നടന്നു. തിരുവല്ലയിലെ സഭാ ആസ്ഥാനത്താണ് സംസ്കാര ചടങ്ങുകൾ നടന്നത്. കൊ

വിൽ പ്രോട്ടാക്കോൾ പാലിച്ചായിരുന്നു ചടങ്ങുകൾ. പ്രത്യേകം തയ്യാറാക്കിയ കല്ലറയിലായാണ് മാർ ക്രിസോസ്തത്തെ സംസ്കരിച്ചത്. കൊവിഡ് നിയന്ത്രണം കാരണം നഗരം ചുറ്റൽ അടക്കമുള്ള ചടങ്ങുകൾ ഉണ്ടായിരുന്നില്ല. മാർത്തോമ്മാ സഭ പരമാ

ദ്ധ്യക്ഷൻ തിയഡോഷ്യസ് മാർത്തോമ്മാ മെത്രാപ്പോലീത്ത ചടങ്ങുകൾക്ക് മുഖ്യകാർമ്മികത്വം വഹിച്ചു. ഗവർണർ ആരിഫ് മുഹമ്മദ് ഖാൻ, മുഖ്യമന്ത്രി പിണറായി വിജയൻ എന്നിവർ ഇന്ന് അന്തിമോപചാരമർപ്പിക്കാൻ സഭാ ആസ്ഥാനത്ത് എത്തിയിരുന്നു.

വലിയ ഇടയൻ യാത്രാമൊഴി: ചിത്രങ്ങളിലൂടെ...



ചിന്ത ബാക്കിയാക്കി ചിരി മറഞ്ഞു




ജോബി ബേബി, കൂവൈറ്റ്

ക്രിസ്തുവിൽ നിന്ന് ക്രിസോസ്റ്റത്തിലേക്ക് ഒരു ചിരിയുടെ അകലം മാത്രമേയുള്ളൂവെന്ന് പറയാറുണ്ട്. ചിരിക്കാൻ മറന്നുപോയ ഒരു തലമുറയെ നർമ്മത്തിന്റെ പൊന്നാട അണിയിച്ച വലിയ ഇടയൻ എന്നായിരിക്കും ചരിത്രത്തിൽ ഈ സുവർണ്ണ നാവുകാരൻ അറിയപ്പെടുക. ഉപമകളിലൂടെയും കഥകളിലൂടെയും വചനത്തെ ജനകീയമാക്കുകയായിരുന്നു ക്രിസ്തുവെങ്കിൽ മനസ്സുകളെ പരസ്പരം ചേർത്തുനിർത്താൻ ക്രിസോസ്റ്റി കണ്ടെത്തിയതും ദൈവപുത്രന്റെ മാർഗം തന്നെ.

ബൃഹത്തായ ജീവിതാനുഭവത്തിന്റെയും സുദീർഘ ധ്യാനത്തിന്റെയും തപസിന്റെയും വിരൽപ്പാടുകളുള്ള അദ്ദേഹത്തിന്റെ വലിയ ചിന്തകളെ ചിലപ്പോഴെങ്കിലും ചിലപ്പോഴെങ്കിലും കേവലം ചിരിയിൽ ഒരുക്കിക്കളയാറുണ്ടായിരുന്നു പലരും. എന്നാൽ ക്രിസോസ്റ്റത്തിന്റെ വേറിട്ട ഉൾക്കാഴ്ച പകരുന്ന ആത്മീയ ഗുരുവിനെ കണ്ടെത്താൻ കഴിഞ്ഞവർക്ക് അദ്ദേഹം എക്കാലത്തും കാണപ്പെട്ട ദൈവമായിരുന്നു. ഒരിക്കൽ ക്രിസോസ്റ്റി എഴുതി: സഭയുടെ പരമാധ്യക്ഷൻ എന്ന് മെത്രാപ്പോലീത്തമാരെ ചിലരെങ്കിലും അഭിസംബോധന ചെയ്യും. എന്നാൽ സഭയുടെ പരമാധ്യക്ഷൻ ക്രിസ്തുവാണ്. സഭാ പ്രതിനിധി മണ്ഡലത്തിനും ആസ്ഥാനമാവില്ല. അധികം പേർക്കും അവകാശപ്പെടാനാകാത്ത ലാളിത്യമാണിത്.

ക്രിസോസ്റ്റി എന്ന വാക്കിനർത്ഥം സ്വർണ്ണനാവുകാരൻ എന്നാണ്. ചിരിക്കുള്ളിൽ വലിയ ജീവിത സത്യ



ങ്ങളും സന്ദേശങ്ങളും ഒളിപ്പിക്കുന്ന അപൂർവ്വ വിദ്യ സ്വന്തമായ തിരുമേനീക്ക് ആ പേര് എന്തുകൊണ്ടും യോജ്യമാണ്. അദ്ദേഹത്തെ കുറിച്ചെഴുതപ്പെട്ട ഒരു പുസ്തകത്തിന്റെ പേരുതന്നെ “മാർ ക്രിസോസ്റ്റി ചിരിപ്പിക്കുന്നു, നാം ചിന്തിക്കുന്നു” എന്നാണ്. വലിയ പണ്ഡിതന്റെ ഗീർവാണത്തിലുള്ള പ്രഭാഷണയോരണിയൊന്നും മാർ ക്രിസോസ്റ്റി ഒരിക്കലും പ്രകടിപ്പിക്കാറില്ല. വെറുമൊരു സാധാരണ ബ്രഹ്മീണനെപ്പോലെ ചിരിച്ചു കലവറയില്ലാതെ ചെറിയ കാര്യങ്ങൾ കൊച്ചു കൊച്ചു വാക്യങ്ങളിൽ പറഞ്ഞു വയ്ക്കുന്നു. ചെവിയിലൂടെ അത് മനസ്സിലെത്താൻ കഴിയുന്നത് മധുരമായ ഒരു അനുഭവമാണ്. വചനം ദിവ്യമാണെന്ന് തോന്നുന്നത് ആ വാക്കുകൾ കൂറേ കഴിഞ്ഞു ഹൃദയത്തെ കീഴടക്കുമ്പോഴായിരിക്കും.

അതിനുദാഹരങ്ങളാണ് തിരുമേനിയുടെ ചില വാക്കുകൾ. “ദൈവത്തെ ആരും എന്നുവരെ പരിപൂർണ്ണമായി മനസ്സിലാക്കിയിട്ടില്ല. ഒരപ്പൻ രണ്ട് മക്കളുണ്ടെങ്കിൽ ആ രണ്ട് മക്കൾക്കും അപ്പനെക്കുറിച്ചുള്ള അഭിപ്രായം വ്യത്യസ്തമായിരിക്കും. അതുപോലെ സൃഷ്ടാവായ ദൈവത്തെ

കുറിച്ച് വ്യത്യസ്തമായ കാഴ്ചപ്പാടുകൾ ആളുകൾക്കുണ്ട്. എന്നാൽ ദൈവം ഒന്നേയുള്ളൂ”. രണ്ടാമതായി അച്ചനായത്കൊണ്ടോ തിരുമേനിയായത് കൊണ്ടോ സ്വർഗത്തിൽ പോകില്ല. മനുഷ്യൻ മനുഷ്യനായി ജീവിക്കാൻ സ്വർഗത്തിൽ പോവുകയുള്ളൂ”.

മാർ ക്രിസോസ്റ്റത്തിന്റെ പ്രസംഗങ്ങളിൽ വേദ ചിന്തകളുടെ നീരൊഴുക്കും ഫലിതങ്ങളിൽ വിമർശനങ്ങളുടെ കൊടുംവേനലും ഉണ്ട്. ഇവ കേൾക്കാൻ ജനം എന്നും കാതു കൂർപ്പിച്ചിരുന്നുവെന്നതാണ് മാർ ക്രിസോസ്റ്റത്തെ വേദികൾക്ക് എന്നും പ്രിയപ്പെട്ടവനാക്കിയത്. വേദപുസ്തകം വായിക്കാനുള്ളതല്ല, മറിച്ച് ധ്യാനിക്കാനും പഠിക്കാനുമുള്ളതാണ് എന്നദ്ദേഹം പഠിപ്പിച്ചു. അധികാരത്തിന്റെ അഹങ്കാരങ്ങളെയും പാവങ്ങളോടുള്ള പുച്ഛത്തെയും ഒരുന്നാളും അദ്ദേഹം പൊറുത്തിയിട്ടില്ല. ഇന്ത്യക്ക് സ്വാതന്ത്ര്യം കിട്ടി കുറച്ചു വർഷങ്ങൾക്കു ശേഷം ഇംഗ്ലണ്ടിൽ ചെന്ന തിരുമേനീക്ക് അവിടെ ഒരു സിറിയ കരണം ഏർപ്പെടുത്തിയിരുന്നു. അധ്യക്ഷനായ ആംഗ്ലിക്കൻ ബിഷപ്പ് പഴയ ചരിത്രത്തിന്റെ തണലിൽ, തിരുമേനിയെയും ഇന്ത്യക്കാരെയും ഒന്ന് കളിയാക്കാമെന്നു കരുതി, ഇപ്ര

കാരം ചോദിച്ചു: ഇന്ത്യയിൽ ഇപ്പോഴും റോഡുകളിൽ കരടിയും സിംഹവും മറ്റും ഇറങ്ങിവരാറുണ്ടോ എന്ന്. മറുപടി ഉടനെ വന്നു, ഇപ്പോഴില്ല അതൊക്കെ 1947ന് മുൻപായിരുന്നു.

വിശേഷമായ നേതൃത്വ സിദ്ധിയും സുഷ്മമായ നിരീക്ഷണ ശക്തിയും

പ്രവാചക സദൃശമായ വീക്ഷണ വിശേഷണവും നർമ്മബോധത്തോടു ചേർന്നപ്പോൾ ഒരു നല്ല ഇടയന്റെ ഉദയമാണ് ജനം കണ്ടത് ദൈവം സംസാരിക്കുന്ന വഴികളിൽ ഒന്നായിരുന്നു മാർ ക്രിസോസ്റ്റീ. മനുഷ്യന്റെ നിസ്സാരങ്ങളായ അഹന്തയെയും വലിയ സംശയങ്ങളെയും എല്ലാം

ഒപ്പം നടന്ന് ചിരിപ്പിച്ചു കൊണ്ട് പരിഹരിക്കുകയായിരുന്നു അദ്ദേഹം. മനസിന് സുഖമേകുന്നവയായി എന്നും അദ്ദേഹത്തിന്റെ വാക്കുകൾ. വരുംകാലത്തു സഭയും സമൂഹവും മനുഷ്യരും അദ്ദേഹത്തിന്റെ ചിന്തകളിലൂടെ നവീകരിക്കപ്പെട്ടെട്ടെന്നു നമുക്ക് ആശ്വസിക്കാം.



മനുഷ്യനന്മയുടെ ചിരിയാഴങ്ങൾ

ഒരിക്കൽ ക്രിസോസ്റ്റം തിരുമേനിയോട് ഒരാൾ തന്റെ മകന് കല്യാണം കഴിക്കാൻ ഒരു പെൺകുട്ടിയെ അന്വേഷിച്ച് കൊടുക്കണമെന്ന് അപേക്ഷിച്ചു. പെണ്ണിന് വേണ്ട ഗുണങ്ങളെല്ലാം കേട്ട് കഴിഞ്ഞപ്പോൾ തിരുമേനി പറഞ്ഞ് പോലും... ഇത് പോലെ ഒരു പെൺകൊച്ച് ഉണ്ടായിരുന്നെങ്കിൽ, തിരുമേനി അച്ചനാകാൻ ഇറങ്ങി പുറപ്പെട്ടില്ലായിരുന്നു എന്ന്.

ചിന്തകൾക്ക് തിരി കൊളുത്തിയിട്ട് ചിരികളുടെ സഹൃദയനാണ് ക്രിസ്റ്റോസം തിരുമേനി. എന്തിലും അദ്ദേഹം ഫലിതങ്ങൾ കണ്ടു പിടിച്ചിരുന്നു. എത്ര വലിയ കാര്യങ്ങൾക്കും അദ്ദേഹത്തിന് ഫലിതങ്ങൾ ഉണ്ടായിരുന്നു. ചിരിച്ചും ചിരിപ്പിച്ചും നമുക്കൊപ്പമുണ്ടായിരുന്ന ആ മനുഷ്യസ്നേഹിയാണ് ഇപ്പോൾ ജീവിതത്തിൽ നിന്ന് യാത്രയായിരിക്കുന്നത്. മരിച്ചവരെ തിരിച്ചു വിളിക്കാൻ കഴിയുമെങ്കിൽ എത്ര നന്നായിരുന്നുവെന്ന് അതുകൊണ്ട് തന്നെ പലപ്പോഴും ഓർക്കേണ്ടി വരുന്നുണ്ട്. അദ്ദേഹം ഒരാളുടെ മാത്രം ആശ്വാസമായിരുന്നില്ല. ഒരുപാട് മനുഷ്യരെ വിവേചനങ്ങളൊന്നുമില്ലാതെ ചേർ

ത്തു പിടിച്ചിരുന്നയാളായിരുന്നു. സൂഫി സന്യാസികളെപ്പോലെയാണ് അദ്ദേഹം പലപ്പോഴും സംസാരിക്കാറുള്ളത്, ഭക്തി പ്രസ്ഥാനത്തിലെ ദാർശനികരായ കവികളെപ്പോലെയും. ആധുനിക കേരളത്തിന്റെ നവോത്ഥാന നായകനായിരുന്നു അദ്ദേഹം. സൂഫി ഭക്തിപ്രസ്ഥാന ചരിത്രത്തിലെ മഹാ ദാർശനികരെപ്പോലെ അദ്ദേഹവും മനുഷ്യാനുഭവത്തിന്റെ വലിയൊരു പൂർണതയായാണ് ദൈവത്തെ കണ്ടത്. അതിൽ വേർതിരിവുകളോ മനുഷ്യന്റെ സ്വാതന്ത്ര്യത്തെ ഹനിക്കുന്ന ഘടകങ്ങളോ ഒന്നും തന്നെ ഉണ്ടായിരുന്നില്ല.

എല്ലാവർക്കും വീട്, എല്ലാവർക്കും ഭക്ഷണം എന്ന സ്വപ്നത്തിലേക്കായിരുന്നു അദ്ദേഹം ജീവിതം തുറന്നു വെച്ചിരുന്നത്. ആ ജീവിതമാതൃകാപരമായിരുന്നു.

അദ്ദേഹം ക്രിസ്തുമതത്തിന്റെ ചരിത്രത്തെ വിമർശിച്ചുകൊണ്ട് യാഥാർഥ്യത്തിലും സമാധാനത്തിലുമാണ് എന്നും നിലകൊണ്ടത്. കപട സന്യാസികളുടെ അതിപ്രസരത്തിനിടയ്ക്ക് ക്രിസോസ്റ്റം തിരുമേനിയെപ്പോലെ ഒരാളെ കണ്ടെത്തുക എന്നുള്ളത് ഏറെ പ്രയാസമുള്ള കാര്യമാണ്.

“അന്യനിൽ ദൈവത്തെ കാണാൻ സാധിക്കുന്നവന് മാത്രമേ ലോകത്തിൽ ദൈവത്തെ കാണാൻ കഴിയൂ. ഇതാണ് ഇന്നത്തെ ആവശ്യം. എന്ന്

ഒരു പ്രഭാഷണത്തിൽ ക്രിസോസ്റ്റം തിരുമേനി എടുത്തു പറയുമ്പോഴാണ് മതത്തിന്റെയും ദൈവത്തിന്റെയും സത്യമായ നിരീക്ഷങ്ങൾ നമ്മൾ മലയാളികൾ തിരിച്ചറിയുന്നത്.

ആർക്കും അവകാശപ്പെടാനാവാത്ത നിരവധി സവിശേഷതകൾ ജീവിതത്തോടു ചേർത്തുവെച്ചയാൾ കൂടിയിരുന്നു വലിയ മെത്രാപ്പോലീത്ത. ആത്മീയ ജീവിതത്തിന്റെ ആഴവും പരപ്പും തലമുറകളെ നർമ്മം ചാലിച്ച് പഠിപ്പിച്ച ചിരിയുടെ വലിയ ഇടയനായിരുന്നു അദ്ദേഹം. ജനമനസ്സുകളിൽ എന്നും നിറഞ്ഞു നിൽക്കുന്ന ആത്മീയ പ്രഭാഷകൻ. ഒരിക്കൽ കേട്ടവരെയും അടുത്തറിഞ്ഞവരെയും വീണ്ടും അടുക്കലേത്താൻ പ്രേരിപ്പിക്കുന്നയാൾ. അങ്ങനെയുള്ളവരാണ് സമൂഹത്തെ നയിക്കാൻ പ്രാപ്തരായുള്ളവർ.

ലോകത്തിലെ ഏറ്റവും പ്രായം കൂടിയ ബിഷപ്പും ഇന്ത്യയിലെ ക്രൈസ്തവ സഭകളിൽ ഏറ്റവും കൂടുതൽ കാലം ബിഷപ്പായിരുന്ന ആത്മീയ ആചാര്യനുമാണ് ഡോ.ഫിലിപ്പോസ് മാർ ക്രിസോസ്റ്റം വലിയമെത്രാപ്പോലീത്ത. 2018ൽ രാജ്യം പത്മഭൂഷൻ നൽകി അദ്ദേഹത്തെ ആദരിച്ചിരുന്നു.

ക്രിസോസ്റ്റം തിരുമേനിയുടെ വേർപാട് സാമൂഹിക സാംസ്കാരിക രംഗത്തിനേറ്റ വലിയ നഷ്ടമാണ്.

വര: ഷംസു ആയിപ്പുഴ

ക്രിസോസ്റ്റം മെത്രാപ്പോലീത്തയുടെ വിയോഗം: ലോകമലയാളികളുടെ തീരാദുഃഖമെന്ന് ഫൊക്കാന പ്രസിഡന്റ് ജോർജി വർഗീസ്



ജോർജി വർഗീസ്



കാലം ചെയ്ത മാർത്തോമ്മാ സഭ വലിയ മെത്രാപ്പോലീത്ത ഡോ. ഫിലിപ്പോസ് മാർ ക്രിസോസ്റ്റം വലിയ മെത്രാപ്പോലീത്തയുടെ ദേഹവിയോഗത്തിൽ ഫൊക്കാന പ്രസിഡണ്ട് ജോർജി വർഗീസ് അനുശോചനം രേഖപ്പെടുത്തി. ഫൊക്കാനയുടെ ഏറ്റവും അടുത്ത സുഹൃത്തും ആത്മീയ ഗുരുവുമായിരുന്ന ഡോ. ക്രിസോസ്റ്റം മെത്രാപ്പോലീത്തയുമായി തനിക്ക് വ്യക്തിപരമായി തനിക്ക് അടുത്ത ബന്ധം ഉണ്ടായിരുന്നു. അദ്ദേഹം ജീവിച്ചിരുന്ന കാലഘട്ടത്തിൽ താനും ജീവിച്ചിരുന്നു എന്ന് പറയുന്നതു തന്നെ ഏവർക്കും വലിയ അനുഗ്രഹമാണ്.

ഫൊക്കാനയുടെ നിരവധി നേതാക്കളുമായി അടുത്ത സ്നേഹ ബന്ധം പുലർത്തിയിരുന്ന നർമ്മത്തിന്റെ സഹയാത്രികനായിരുന്ന വലിയ തിരുമേനിയായിരുന്നു ഫൊക്കാനയുടെ ഫ്ലോറിഡ കൺവെൻഷനിലെ ചിരിയരങ്ങിലെ മുഖ്യാതിഥി. ഫ്ലോറിഡ കൺവെൻഷൻ ഉൾപ്പെടെ ഫൊക്കാനയുടെ നിരവധി കൺവെൻഷനുകളിൽ പങ്കെടുത്തിട്ടുള്ള മാർ ക്രിസോസ്റ്റം വലിയ തിരുമേനി അമേരിക്കയിൽ സന്ദർശനം നടത്തുമ്പോ

ഴെല്ലാം ഫൊക്കാനയിലെ നേതാക്കളുമായി കൂടിക്കാഴ്ച നടത്തുകയും സ്നേഹസംഭാഷണത്തിൽ ഏർപ്പെടുകയും ചെയ്യുമായിരുന്നുവെന്ന് ജോർജി അനുശോചന സന്ദേശത്തിൽ അനുസ്മരിച്ചു.

ഫൊക്കാനയുടെ ആരംഭകാലം മുതൽ വലിയ തിരുമേനി അതിന്റെ വളർച്ചയെ നോക്കിക്കാണുകയും പരമാവധി വേദികൾ പങ്കിടുകയും ചെയ്തിട്ടുണ്ട്. ഒരു നൂറ്റാണ്ടിൽ ഏറെ ജീവിച്ച് കുറഞ്ഞത് 5 തലമുറകളിലുള്ളവരുമായി സ്നേഹം പങ്കിടാൻ ഭാഗ്യം ലഭിച്ച അപൂർവ്വം ശ്രേഷ്ഠ തിരുമേനിമാരിൽ ഒരാളാണ് ഡോ. ക്രിസോസ്റ്റം വലിയ തിരുമേനി. അദ്ദേഹത്തിന്റെ വേർപാടിൽ ഫൊക്കാനയുടെയും മുഴുവൻ അംഗങ്ങളുടെയും തന്റെ വ്യക്തിപരവും കുടുംബത്തിന്റെയും പേരിലുള്ള ദുഃഖം രേഖപ്പെടുത്തുകയാണെന്ന് ഫൊക്കാന പ്രസിഡണ്ട് ജോർജി വർഗീസ് അനുശോചന സന്ദേശത്തിൽ അറിയിച്ചു.


ഡോ. ക്രിസോസ്റ്റം വലിയ മെത്രാപ്പോലീത്തയുടെ വിയോഗത്തിൽ

ഫൊക്കാന ജനറൽ സെക്രട്ടറി സജിമോൻ ആന്റണി, ഫൊക്കാന ട്രഷറർ സണ്ണി മറമന, ട്രസ്റ്റി ബോർഡ് ചെയർമാൻ ഫിലിപ്പോസ് ഫിലിപ്പ്, എക്സിക്യൂട്ടീവ് വൈസ് പ്രസിഡണ്ട് ജെയ്ബു മാത്യു, വൈസ് ചെയർമാൻ തോമസ് തോമസ്, അസോസിയേറ്റ് സെക്രട്ടറി ഡോ. മാത്യു വറുഗീസ്, അസോസിയേറ്റ് ട്രഷറർ വിപിൻ രാജു, അഡിഷണൽ അസോസിയേറ്റ് സെക്രട്ടറി ജോജി തോമസ്, അഡിഷണൽ അസോസിയേറ്റ് ട്രഷറർ ബിജു ജോൺ, വിമൻസ് ഫോറം ചെയർപേഴ്സൺ ഡോ. കല ഷഹി, കൺവെൻഷൻ ചെയർമാൻ ചാക്കോ കുര്യൻ, ഇന്റർനാഷണൽ കോർഡിനേറ്റർ പോൾ കുറുപ്പള്ളിൽ, കൺവെൻഷൻ നാഷണൽ കോർഡിനേറ്റർ ലീല മാദേട്ട്, ഫൗണ്ടേഷൻ ചെയർമാൻ ജോൺ പി. ജോൺ, അഡ്വസറി ചെയർമാൻ ടി.എസ്.ചാക്കോ, പൊളിറ്റിക്കൽ ഫോറം ചെയർമാൻ കുര്യൻ പ്രകാശം, നാഷണൽ കമ്മിറ്റി മെമ്പർമാർ, ട്രസ്റ്റി ബോർഡ് മെമ്പർമാർ, മുൻ പ്രസിഡണ്ടുമാർ തുടങ്ങിയവരും ദുഃഖം രേഖപ്പെടുത്തി.

താര പ്രഭയിൽ 100 ഈയേഴ്സ് ഓഫ് ക്രിസോസ്റ്റം ഗിന്നസ് ലോക റെക്കോർഡ് ആഘോഷം

ഫിലിപ്പോസ് മാർ ക്രിസോസ്റ്റം മാർത്തോമ്മ വലിയ മെത്രാപൊലീത്തയെപ്പറ്റി ബ്ലേസി സംവിധാനം ചെയ്ത '100 ഈയേഴ്സ് ഓഫ് ക്രിസോസ്റ്റം' എന്ന ഡോക്യുമെന്ററിക്ക് ഗിന്നസ് ലോക റെക്കോർഡ് ലഭിച്ചതിന്റെ ആഘോഷം താരപ്രഭയിൽ തിരുവല്ലയിൽ നടന്നത് തിരുവല്ല നിവാസികൾക്കും തിരുമേനിയുടെ ആരാധകർക്കും നവ്യാനുഭവം ആയിരുന്നു. താരചക്രവർത്തി മോഹൻലാലിന്റെ സാന്നിധ്യം കൊണ്ട് ശ്രദ്ധേയമായ പരിപാടി. കേന്ദ്രമന്ത്രി വി. മുരളീധരൻ, മാർത്തോമ്മാ സഭയുടെ പരമാധ്യക്ഷൻ അഭിവന്ദ്യ ജോസഫ് മാർത്തോമ്മാ, സഭയിലെ മറ്റു തിരുമേനിമാർ, വിവിധ സഭകളുടെ പരമാധ്യക്ഷന്മാർ, സാമൂഹ്യ സാംസ്കാരിക രംഗത്തെ പ്രമുഖർ പങ്കെടുത്ത പ്രൗഢഗംഭീരമായ ചടങ്ങിൽ ശ്രീ. മോഹൻലാൽ അഭിവന്ദ്യ. ഫിലിപ്പോസ് മാർ ക്രിസോസ്റ്റം മെത്രാപൊലീത്തയ്ക്ക് പൊന്നാടയണിയിക്കുകയുണ്ടായി .

ലോകത്തെ ഏറ്റവും ദൈർഘ്യമേറിയ ഡോക്യുമെന്ററി ഫിലിം എന്ന പദവിയാണ് ലഭിച്ചത്.



48 മണിക്കൂർ 10 മിനിറ്റാണ് ദൈർഘ്യം. നാല് വർഷത്തെ ശ്രമകരമായ പ്രയത്നത്തിലൂടെയാണ് ചലച്ചിത്ര സംവിധായകൻ ബ്ലേസി ഡോക്യുമെന്ററി പൂർത്തിയാക്കിയത്. 21 മണിക്കൂർ ദൈർഘ്യമുള്ള ഡോക്യുമെന്ററിയുടെ റെക്കോർഡ് മറികടന്നാണ് ക്രിസോസ്റ്റത്തിന്റെ 100 വർഷങ്ങൾ റെക്കോർഡ് നേടിയത്.

ജാതിമതങ്ങൾക്ക് അതീതനായി മനുഷ്യനിൽ ഈശ്വരനെ ദർശിക്കാൻ ആഹ്വാനം ചെയ്യുന്ന തിരുമേനിയുടെ ജീവിതവും

ചിന്തകളും ദർശനങ്ങളും വരും തലമുറയ്ക്കും വെളിച്ചമാക്കാൻ ഈ ഡോക്യുമെന്ററി സാധ്യമാക്കണമെന്നുള്ള ആത്മാർത്ഥമായ ആഗ്രഹമാണ് ഈ ഉദ്യമത്തിന് പിന്നിലുള്ളതെന്നും അദ്ദേഹം പറഞ്ഞു. സെൻസർ ബോർഡ് ഓഫ് ഇന്ത്യയുടെ ചരിത്രത്തിൽ ആദ്യമായാണ് ഇത്രയും ദൈർഘ്യമുള്ള ഡോക്യുമെന്ററി സെൻസർ ചെയ്യുന്നത്. ഏഴു ദിവസം തുടർച്ചയായി കണ്ടു തീർത്താണ് ഇതിന് യു സർട്ടിഫിക്കറ്റ് നൽകിയത്.

മുൻ പ്രസിഡന്റ് പ്രണബ് മുഖർജി, വൈസ് പ്രസിഡന്റ് വെങ്കയ്യ നായിഡു, പ്രധാനമന്ത്രി നരേന്ദ്രമോദി, മുൻ പ്രധാനമന്ത്രി മൻമോഹൻ സിങ്, മുഖ്യമന്ത്രി പിണറായി വിജയൻ, സീതാറാം യെച്ചൂരി, പ്രകാശ് കാരാട്ട്, മുൻ മുഖ്യമന്ത്രി ഉമ്മൻചാണ്ടി, ഡൽഹി മുഖ്യമന്ത്രി അരവിന്ദ് കെ.ജിവാൾ, എം. ടി. വാസുദേവൻ നായർ, ഒ.എൻ.വി. കുറുപ്പ് തുടങ്ങിയവർ ഡോക്യുമെന്ററിയിൽ സംസാരിക്കുന്നുണ്ട്.



ചിരിയുടെയും ചിന്തയുടെയും വലിയ ഇടയന് ഇ-മലയാളിയുടെ പ്രണാമം